



**የግንቦት 7፣ የፍትሕ፣ የነፃነትና የዲሞክራሲ ንቅናቄ**  
**Ginbot7 Movement for Justice Freedom and Democracy**  
 Tel +44 208 1335670 [pr@ginbot7.org](mailto:pr@ginbot7.org)

**ቀን ግንቦት 4 2001**

**ከግንቦት 7 ለፍትህ ለነፃነትና ለዲሞክራሲ ንቅናቄ የተሰጠ መግለጫ።**

**የብአዴን አባላት ወያኔን በቃኝ የሚሉበት ሰአት አሁን ነው።**

ወያኔ ሰሞኑን በሰራዊቱና በመንግስታዊ አስተዳደሩ ውስጥ ባሉ የብአዴን አባላት ላይ ዘርን መለያ ያደረገ መጠነ ሰፊ ጥቃት እያደረሰ ነው። ይህ ጥቃት የመጀመሪያው አይደለም። ያሁኑ ግን ከመቼውም የባሰ ነው። የባሰ የሚያደርገው እስካሁን ወያኔ ያሰራቸውና የሚያሳድዳቸው የብአዴን አባላት ቁጥራቸው ስለተበራከተ ብቻ አይደለም። ወያኔ በአስር ሺዎች የሚቆጠሩ የብአዴን አባላት፣ «ዘረኛነህና ዘራፊነትህ በቃን » ብለው ቆርጠው ተነስተዋል በሚል ፍርሃት ከሰራዊቱና ከተለያዩ የመንግስት መስሪያ ቤቶች በማባረር የትም አውጥቶ ሊበትናቸውና ሊያጠፋቸው የተዘጋጀ መሆኑ ነው። ይህ ብቻ አይደለም። ብአዴን እውክለዋለሁ የሚለው የአማራ ክልል ህዝብም «እምቢ ለወያኔ ዘረኛነት» ከሚሉ ልጆቹ ጋር በአንድነት ስለተፈረጀ፣ ለብአዴን አባላት የመጣው ጥቃት ለህዝቡ በቀጥታ የሚደርሰው እንደሚሆን የግንቦት 7 ንቅናቄ ጠንቅቆ ስለሚያውቀው ነው።

ዛሬ የብአዴን አባላት ተወልደው ካደጉበት ቀያቸው እንደ አውሬ እየታደኑ ነው። ቤተሰባቸውን ልጆቻቸውን ጧሪ ቀባሪ የሌላቸውን ወላጆቻቸውን እየተው እንደገና በረሃና ስደትን ቤታቸው እንዲያደርጉ ተገደዋል። በመለስ ዜናዊ አይን፣ ለእዚህ መከራ የተዳረጉት የብአዴን አባላት ወንጀል፣ ወያኔ ገና ስልጣን ላይ በወጣ ማግስት የወያኔን ዘረኛ አካሄድ በሚገባ መረዳታቸው ነው። መለስ ዜናዊ በብአዴንና በሌሎች ድርጅቶች ውስጥ በእሸከርና የሰገሰጋቸው የአመራር አባላት ዘረኛነትን በማራገብ ህዝብ እርስ በርሱ እንዲፋጠጥ በማድረግ፣ መለስ ዜናዊና ድርጅቱ ወያኔ የማእከላዊ መንግስት ስልጣንና የሃገሪቱን ሃብት በሙሉ በቁጥጥር ስር ለማዋል ያቀዱትን እኩይ እቅድ አስቀድመው በማየትና ተቃውሞቻቸውን በማሰማታቸው ነው። ብርጋዴር ጄነራል ተፈራ ማሞ የመጀመሪያው ተቃዋሚ ነበር። ዛሬ የሚታደኑት የብአዴን አባላት ይህ የጥቂት ዘረኞች እቅድ በስራ ላይ እየዋለ ስልጣን፣ ጉልበትና ሃብት ተጠቃሎ በወያኔ ዘረኞች እጅ ውስጥ ሲወድቅ እያዩ ዝምታን መምረጥ ያልፈለጉ ናቸው። እንደ ጥቂት የብአዴን መሪዎች ከወያኔ ለሚወረወር ፍርፋሪ ስብእናቸውን ያልሸጡ ናቸው። እንደ እነዚህ ጥቂት የብአዴን አመራር ምንደሮች ከወያኔ ለሚወረወር ፍርፋሪ ሲሉ፣ የአማራውን ክልል ህዝብ እግር ከወርቅ ጠፍንገወ፣ ወያኔ በባርነት እንዲገዛው ለማድረግ መሳርያ አንሆንም በማለት፣ ለራሳቸውና ለወገናቸው ክብርና ነጻነት ሲሉ ስቃይን፣ መከራና ሞትን የመረጡ ናቸው።

የግንቦት 7 ንቅናቄ በወያኔ ዘረኛነት፣ አፋኝነትና ዘራፊነት የተማረፈ ጥቂት የጦር መኮንኖችና የመንግስት ሰራተኞች እንዳልሆኑ ያውቃል። ከሁለት ሳምንት በፊት ወያኔ «መፈንቅለ መንግስት» ያለው፣ ቀጥሎም «ሽብርና የግድያ ሃሳብ» እያለ ያሻውን ስም የሰጠው እሱ እንደሚመኘው ጥቂት ግለሰቦችን በማሰር ብን ብሎ የሚጠፋ እንዳልሆነ የግንቦት 7 ንቅናቄ በሚገባ ያውቃል። የተጀመረው ትግል የወያኔን ዘረኛነትና ዘራፊነት የሚቃወም፣ በሽዎች የሚቆጠሩ የብአዴን አባላትና የአማራውን ክልል ወገናቸውን የሚያጠቃልል፣ እንዲሁም በተቀረው የኢትዮጵያ ህዝብ ልብ ውስጥም የተጫረ የፖለቲካ የኢኮኖሚና የማህበራዊ ለውጥ እንቅስቃሴ ነው።

የግንቦት 7 ንቅናቄ ለረጅም ጊዜ በብአዴንና በሌሎችም በተለይ በአህዴድ ውስጥ የወያኔን ዘረኛነት በመቃወም የተካሄዱትን ትግሎች፣ በእዚህም ትግል ውስጥ ግለሰቦችና ቡድኖች የከፈሉትን መስዋእትነት ያውቀዋል። በምርጫ 97 «ከዘረኛው ወያኔ የተሻለ አማራጭ ነው» በማለት ለቅንጅት ድምጻቸውን በሰጡት የሰራዊቱ አባላት ላይ ወያኔ ያደረሰውን ግፍና በደል እናውቀዋለን። መለስ ዜናዊ ምርጫውን አጭበርብሮ በጉልበት በስልጣን ለመቀጠል

ሲወሰን፣ የአንተ የግፍ መሳሪያ አንሆንም በማለታቸው ከሰራቸው ተባረው ቤተሰቦቻቸው በረሃብ እንዲጠበሱ የተደረጉ የጦር መኮንኖች፣ የፖሊስ ሰራዊት አባላትና ባለሌላ ማእረጎች በሽዎች የሚቆጠሩ እንደሆኑ እናውቃለን። በእዚህ ድርጊታቸው እነዚህ የሰራዊቱና የፖሊስ አባላት ወገኖቻቸውን ያኮሩ ውድ ጀግኖቻችን ናቸው።

የተጀመረው «በቃኝ የወያኔ ዘረኛነት» እንቅስቃሴ፣ ከብአዴንና ከአማራ ክልል አልፎ ሃገራዊ የሆነ ትርጉም አለው። አድሎንና ዘረፋን በማጥፋት፣ ለአድሎና ለዘረፋ እንዲያመች ሲባል ህዝብ በወያኔ የተገፈፈውን የነጻነትና የዴሞክራሲ መብቶች ማስከበሪያ መሳሪያ ነው። ዘረኛ አድሎንና ዘራፊነትን በመቃወም በሃገሪቱ ውስጥ በየአቅጣጫው የተለኮሰውን የአመጽ ትግል ማስቆሚያ፣ ዘለቄታነት ያለው ሃገራዊ ሰላምና መረጋጋት መፍጠሪያ ነው። አድሎና ዘረኛነት እያንገፈገው በመቶ ሽዎች የሚቆጠር ምሁር ሃገሩን እየጣለ፣ እውቀቱን ለፈረንጅ ለመሸጥ እንዳይሰደድ፣ በሃገሩ ተከብሮ የአስተማሪውን ህዝብ እንዲያገለገል ማድረጊያው ብቸኛው መንገድ ነው። ህዝቦች እውነተኛ በሆነ መንገድ እራሳቸውን በራሳቸው ማስተዳደር የሚችሉበትን፣ የአካባቢያቸውን ሃብት በዋንኛነት ለአካባቢያቸው ልማት ማዋል የሚችሉበትን፣ ዴሞክራሲያዊ የሆነ የፖለቲካ ስልጣንና ፍትህዊ የሆነ የሃብት ድልድል የሚያገኙበት ብቸኛ መንገድ ነው። በዘረኛነት ላይ የተመሰረተ አድሎ በሌለበት ሁኔታ አንዱ የእንጀራ ልጅ አንዱ እውነተኛ ልጅ ሆኖ የማይታይበት፣ አንዱ ህዝብ ወርቅ ሌላው ፋንድያ ተደርጎ የማይበላለጥበት ስርአት የሚወልድ ነው። የተጀመረው ንቅናቄ ዜጎች በእኩልነትና በመተሳሰብ ወያኔ አጥሮ ካስቀመጠላቸው የክልል እስር ቤት ውጭ ማየት የሚችሉበትን፣ በክልሎች ጉዳይ ብቻ ሳይሆን «በማእከላዊ መንግስት ጉዳይም ያገባኛል» በማለት አንድነታቸውን አጥብቀው ለጋራ ሃገራቸው ህልውና፣ ደህንነትና ጥቅም በጋራ የሚቆሙበትን ሁኔታ የሚያጠናክር ነው።

ግንቦት ሰባት እንዲህ አይነቱ ከፍተኛ ሃገራዊና ወገናዊ እርባና ያለው ንቅናቄ ግቡን እንዲመታ የብአዴን አባላትና የአማራ ክልል ህዝብ ማድረግ የሚገባውን ሁሉ ማድረግ ይኖርባቸዋል ይላል። የተጀመረው ንቅናቄ በሚገባ ተደራጅቶ በጥንቃቄ መመራት ይኖርበታል። ወያኔ ተራ በተራ ቆራጥ የብአዴን አበላትን እየለቀመ፣ የአማራው ክልል ህዝብ በወያኔ የተጫነበትን የባርነት ቀንበር ለመስበር የሚደፍሩ ጀግኖች እስከሚያጣ ድረስ ይህንን ህዝብ ሊያኮላሸው ያቀደውን እኩይ እቅድ ማክሸፍ ተገቢ ነው እንላለን። ከሁሉም በላይ ግን የብአዴን አባላትና የአማራው ክልል ህዝብ ማወቅ የሚገባቸው ያነሱት የነጻነት፣ የእኩልነትና የፍትሃዊነት አላማ ወያኔ ብብት ውስጥ ተቀምጦ የማይሳካ መሆኑን ነው። ተወደደም ተጠላም፣ ለመለስ አደግዳጊ የሆኑት የብአዴን አመራሮች ሀሞቱ ኖራቸውም አልኖራቸውም፣ ከሁሉ አስቀድሞ የብአዴን አባላት መታገል ያለባቸው ወያኔ የዘረኛነቱና የዘራፊነቱ መሳሪያ በማድረግ አስካሁን ሲገለገልበት ከነበረው ኢህዴድ ከሚባል፣ ወያኔ ጠፍጥፎ ከሰራው የውሸት ግንባር እራሳቸውን ማውጣት ይኖርባቸዋል።

ኢህአዴድ የተለያዩ ድርጅቶች ግንባር እስከሆነ ድረስ፣ የእነዚህ ግንባር አካል ነኝ የሚለው ወያኔ፣ የብአዴንን አባላትና ቤተሰቦቻቸውን፣ ከእኛም አልፎ የወያኔን ዘረኛነት የሚቃወመውን የአማራን ክልል ህዝብ የጥቃቱ አላማ አድርጎ እየተንቀሳቀሰ ብአዴን ከገዳዩ ብብት ውስጥ ተሸጉጦ የሚቀጥልበት ምክንያት ሊኖር አይገባውም። አበው «እዳሪ ላይ ቆሞ ገማኝ አይባልም» ይላሉ። የጸረ-ዘረኛነትና የጸረ-ዘራፊነት ትግል ከለየላቸው ዘረኞችና ዘራፊዎች ጉያ ውስጥ ተቀምጦ የሚደረግ አይደለም። ብአዴን እንደ አባል ድርጅት ራሱን ከኢህአዴድ የማውጣት መብት አለው። መብቱ የሚከለክልም ከሆነ «ራሴን አውጥቻለሁ» የማለት ግዴታ አለበት።

የብአዴን አባላት የድርጅታቸው አስቸኳይ አጠቃላይ ስብሰባ እንዲጠራ በማድረግ ብአዴን ዘረኛ የሆነውን ወያኔ “አክ” ብሎ የተፋው መሆኑን ለመላ ሃገሪቱ ህዝብ ማሳየት አለባቸው። ወያኔ ከኪሱ አውጥቶ የማይከፍላቸው የመከላከያ ሰራዊቱ አባላትና የመንግስት ሰራተኞች፣ ወያኔ ከጎተራው ዝቆ የማይሰፍርለት የአማራ ክልል ህዝብ የወያኔን አጋርነት ለምን ይፈልጋል? እውነት እንነጋገር ከተባለ ማነው ማንን የሚፈልገው? ብአዴን ነው ወያኔን የሚፈልገው? ወይስ ሌሎቹ የኢህአዴድ አባል ድርጅቶች እነ ኢህዴድ ናቸው ወያኔን የሚፈልጉት? መለያየት ቢመጣ የሚጎዳው ማን ነው? ኢህአዴድን ሽፋን አድርጎ የዘረፋና የዘረኛነት ፍላጎቱን የሚያራምደው፣ ከሚገባው በላይ የሃገሪቱን ስልጣንና ሃብት የተቆጣጠረው ወያኔ ነው ወይስ ብአዴን? ይህ የሚያሳየው የወያኔ ዘረፋ ግፍና በደል መቀጠል የቻለው ብአዴን፣ ኢህዴድና ሌሎችም ስለፈቀዱለት ስለሆነ የጸረ-ወያኔ ትግሉ አንዱ ገጽታ ራስን ከወያኔ ኢህአዴድ መለየት ብቻ ነው።

የአማራውን ህዝብ የጥቂት ዘረኞች ባርያ በማድረግ ለደረሰበት ውርደት፣ ስቃይና ዘረፋ ተጠያቂ እንሆናለን የሚሉ በሙስናና በንጹሃን ደም የተጨማለቁ ጥቂት የብአዴን አመራር አባላት ለወያኔ ጌቶቻቸው ባላቸው የቡችላ ታማኝነት ብአዴን ከኢህዴድ እንዲወጣ አባላቱ የሚያቀርቡትን ጥያቄ የማይቀበሉ፣ ስብሰባ እንዲደረግ የማይፈቅዱ

ሊሆኑ እንደሚችሉ ይታወቃል። ስብሰባ ቢደረግም ይህንን ሃሳብ አምረው ሊቃውሙ ይችላሉ። ሰፊው የብአዴን አባል ይህንን የጥቂት የወያኔ አሽከርካሪ ሴራ በጣጥሶ ድርጅታዊ ነጻነቱን ማወጅ መቻል ይኖርበታል።

ይህ ነጻነት የታመቀውን የአካባቢውንና የአባላቱን ቀና ህልም፣ ብቃትና ችሎታ ፈንቅሎ እንዲወጣ በማድረግ በሃገራችን የዘረኛነትን ግብአተ መሬት የሚያፋጥን እንደሚሆን ግንቦት 7 ጥርጣሬ የለውም። አህዴድም ሆነ የደቡብ ህዝቦች ድርጅቶች በተመሳሳይ ሁኔታ ድርጅታዊ ነጻነታቸውን በማወጅ፣ በሃገሪቱ ውስጥና በየክልሉ የሚገኘውን ህዝብ የነጻነትና የሙብት ጥማት ለማርካት ተመሳሳይ እርምጃ በመውሰድ ለትውልድ የሚተላፍ ታሪክ መስራት ይችላሉ፤ የራሳቸውንም ህይወት ከወያኔ ባርነት የጸዳ፣ በሰብአዊ ክብርና ነጻነት የተሞላ ማድረግ ይችላሉ። ለእንዲህ አይነቱ ክብር አላማ ከሚነሱት ጎን፣ የግንቦት 7 ንቅናቄ ብቻ ሳይሆን የመላው ሃገሪቱ ህዝብና በወያኔ ዘረኛነት ወደ ሃገሩ እንዳይመለስና ሃገሩን ጥሎ እንዲሰድድ የተደረገው በሚሊዮኖች የሚቆጠረው በአለም ዙሪያ በሰደት ተበትኖ የሚኖረው ህዝብ ድጋፍና ትብብር የማይለያቸው እንደሆነ ሊያውቁት ይገባል።

*ብአዴንና ሌሎችም ድርጅቶች ራሳቸውን ከዘረኛው ወያኔ/ኢህአዴግ በማግለል “ቢቃኝ ዘረኛነት! ቢቃኝ አድሎ” ይበሉ!*

*ውድቀት አምባገነንነትንና ዘራፊነትን በ80 ሚሊዮን ህዝብ ላይ ለጫኑት ጥቂት ጎጠኖች!*

*ድል “ነጻነቱን ወይም ሞቴን” ብለው ለተነሱና ለሚነሱ ጀግኖችቻን በሙሉ!*

**ግንቦት 7 ለፍትህ፣ ለነጻነትና ለዴሞክራሲ ንቅናቄ**